

समे – 12:25 hrs.

<><><><><><>

एह आकाशवाणी जम्मू ऐ, हुन तुस श्रुति खजुरिया कोला खबरां सुनो।

CM-Gulmarg Meeting

मुख्यमंत्री उमर अब्दुल्ला होर अज्ज गुलमर्ग च मंत्रिं ते प्रशासनिक सचिवें दी बैठक दी अध्यक्षता करडन। एह सब किश रमानदारी बहाली दे जत्नें तैहत गै कीता जा'रदा ऐ। अधिकारिक बयानै मूजब इस बैठक दा मकसद डर-त्राह गी खत्म करने ते लोकें च सुरक्षा ते विश्वास बहाली आहली भावना गी पैदा करना ऐ। इनें जत्नें दा मकसद सैलसफा च नमें सिरेआ जान भरना ते कश्मीर च आर्थिक गतिविधिं गी बढ़ावा देना ऐ। एहदे थवां पैहले कल मुख्यमंत्री होरें पहलगाम च कैबिनेट मीटिंग लाई। उनें आखेआ जे एह छडी बैठक नेई ऐ, सगुआं आतंकवाद खिलाफ सख्त स्नेहा ऐ।

<><><><><><>

CM-Memorial

मुख्यमंत्री उमर अब्दुल्ला होरें घोषणा कीती जे 22 अप्रैल गी पहलगाम कश वायसरन घाटी च आतंकवादी हमले च मारे गेदे 26 लोकें दे चेते च स्मारक बनाया जाग। जम्मू-कश्मीर कैबिनेट दी बैठक मगरा जम्मू-कश्मीर पीडब्ल्यूडी मैहकमे गी हिदायत कीती गई जे ओह इस स्मारक दे कम्मै गी शुरू करै। मुख्यमंत्री होरें एह यकीनी करने लेई सुझा बी मंगे तां जे स्मारक गरिमापूर्ण ते सम्मानजन होऐ।

<><><><><><>

Railway-Falicitation

उत्तर रेलवे दे जम्मू डिवीजन दे परिचालन ते बवसायिक विभाग दे 200 शा मते मलाजमें गी आपरेशन सिंदूर दरान उं'दी बेमिसाल सेवाएं लेई सम्मानित कीता गेआ ऐ। इस सरबंधै च आयोजित सम्मान समारोह दरान

ओकड़े तकरीबन 200 मुलाज़में गी आपरेशन सिंदूर दरान रेलगड्डिएं दे निर्विघ्न ढंगे सिर संचालन ते जातरिएं दी सुरक्षा जकीनी बनाने लेई सम्मान दिता गेआ ऐ। आपरेशन सिंदूर ज्नेह महत्वपूर्ण समें दरान इ'नें मुलाज़में आसेआ अपनी ड्यूटी दे प्रति दस्सी गेदी निष्ठा इस गल्लै गी दर्शादी ऐ जे उ'नें पूरे पेशेवराना ढंगे कन्नै रेल सेवाएं गी बवस्थित बनाई रखने च बड़ी महत्वपूर्ण भूमिका अदा कीती ऐ। रेलवे दे डिवीजनल मैनेजर विवेक कुमार होरें आखेआ जे मुश्कल दी इस घड़ी च इ'नें लोकें पेशेवराना ढंगे सिर अपनी ड्यूटी गी अंजाम दिता।

<><><><><><>

Poonch-Adm

पुंछ दे जिला प्रशासन नै सुरक्षा सरबन्धी खर्चें आहली स्कीम तैहत बन्ने पारा होई दी गोलाबारी करी प्रभावित परौआरें च राहत सहायता बंड्डने आहली प्रक्रिया शुरू करी दिती ऐ। पुंछ दे डिप्टी कमीशनर विकास कुण्डल होरें इक बैठक दी अध्यक्षता करिए रिपोर्ट दी नजरसानी करिए तस्दीक कीती। ए.डी.सी होरें दस्सेआ जे केई सारे मामले जासिल होए न। उन्दे पर गौर कीता गेआ, उंदी तस्दीक कीती गेई ते फी जायजा मामलें गी कमेटी अग्गे पेश कीता गेआ। ध्यानै नै जांच करने मगरा जायज मामलें बड़े मती क्षति आहले ते आंशिक तौर पर पुज्जे दे नुकसान आहले मामलें गी मंजूरी थहोई। प्रशासन नै समेंसिर ते बनकदी राहत सहायता उपलब्ध करोआने दी अपनी बचनबद्धता गी फी पक्का कीता।

<><><><><><>

Prof. Magotra Award

राष्ट्रपति द्रौपदी मुर्मू होरें कल संज्ञा आयोजित कार्यक्रम च प्रो. ललित मंगोत्रा होरें गी डोगरी साहित्य ते शिक्षा दे क्षेत्र च योगदान लेई पदम श्री कन्नै सम्मानित कीता। पराने जम्मू शैहर दी फत्तू चौगान थाहर दे रौहने आहले प्रो. मंगोत्रा होर पिछले 50एं बरें थवां डोगरी भाशा गी बढ़ावा देने च योगदान देआ करदे न। 1970 च उ'नें डोगरी च पैहली लघु कहानी लिखी। उ'नें कई सारे अवार्ड ते सम्मान बी हासिल होई चुके देन जिंदे च साहित्य अकादमी अवार्ड ते जेएण्डके स्टेट अवार्ड शामिल न। प्रो. मंगोत्रा होर डोगरी संस्था दे प्रधान बी हैन।

<><><><><><>

ITR-Last Date Extended

सिद्धे टैक्स सरबन्धी केंद्री बोर्ड सी.बी.डी.टी नै इस बरै आमदनी टैक्स रिटर्न दाखल करने दी तरीक गी 31 जुलाई सवां बदाइयै 15 सितंबर करी दिता ऐ। सी.बी.डी.टी नै अपने इक बयानै आखेआ जे ऐ जे एह समां बदाए जाने कन्ने आई.टी.आर फार्म, सिस्टम डेवेलपमेंट दी जरूरतें ते टी.डी.एस क्रेडिट रिफ्लेक्शन च जरूरी तब्दीली लेई होर समा थहोग। इस बादू समें कन्ने सरबन्धी धड़ें आसेआ पुट्टे गेदे मसलें गी हल करने ते होरनें सरबन्धी कम्में गी पूरा करने च समा थहोग।

<><><><><><>

DC Jammu PMAY-J

डिप्टी कमिशनर जम्मू सचिन कुमार वैश्या होरें प्रधानमंत्री आवास योजना शैहरी तैहत घरें मकानें दी प्रगति दा जायजा लैता। इस बारै लग्गी दी बैठक च जम्मू विकास प्राधिकरण, राजस्व मैहकमे, शैहरी मुकामी निकाएं ते होर दुए सरबन्धी धड़ें हिस्सा लैता। योग्य परौआरें गी तौले थवां तौले घर उपलब्ध करोआने च आवा'रदी रूकावटें गी दूर करने पर ध्यान देने लेई आखेआ गेआ तां जे इस मिशन दे पूरे-पराते लक्ष्य गी हासिल कीता जाई सकें ते शैहरी इलाकें च वाजिव भाएं पर हर कुसै गी घर उपलब्ध होई सकें।

<><><><><><>

PTC-Announcement

आकाशवाणी जम्मू दे क्षेत्रीय समाचार एकांश आसेआ कठुआ जिले लेई अंशकालिक संवाददाता यानि पीटीसी लेई दरखास्तां मंगियां गेइयां न। इच्छुक आवेदक जेहदी उमर 24 थमां 50 बरें दे बश्कार ऐ ते ओह कठुआ जिले दा रौहने आहला ऐ, इस लेई आवेदन करी सकदा ऐ। मेदवार कश पत्रकारिता च पी.जी डिप्लोमा, डिग्री या कुसै बी पंजीकृत यूनिवर्सिटी थवां ग्रैजुएशन ते पत्रकारिता च 2 बरें दा तजुर्बा होना लोइचदा ऐ। मेदवार गी कम्प्यूटर पर खबर बनाने ते मीडिया कवरेज दे अनुभव सने सरबन्धत लोइचदे उपकरणें वगैरा दा इस्तेमाल करना बी औना चाईदा। आवेदक जिला सदर दफ्तर दी 10 किलोमीटर दी हद्द दे अंदर-अंदर रौहदा होना

चाईदा ऐ। दरखास्त ते लोइचदे दस्तावेजें दी कॉपी मेदवार गी क्षेत्रीय समाचार एकांश आकाशवाणी पंजतीर्थी जम्मू पिन कोड 180001 उप्पर 15 जून 2025 थवां पैहले-पैहले आइए दस्ती जमा करोआनी होग। इस बारे व्यापक जानकारी आकाशवाणी दी वेबसाइट www.newsonair.gov.in पर उपलब्ध ऐ।

<><><><><><>

Read by: Shruti Khajuria

Composed : Varinder Sharma

Editor: Abhilasha Sharma